

अमेरिकी राजदूतावास
पब्लिक अफेयर्स कार्यालय
काठमाडौं, नेपाल
फोन : ४००-७२००
२०६७ साउन २१



नेपालबाट वेवारिसे बालबालिकालाई धर्मसन्तान ग्रहण गर्न रोकिएको सम्बन्धमा जारी संयुक्त विज्ञप्ति

केही नेपाली बालबालिका र उनीहरूका परिवार तथा धर्मपुत्र-पुत्री राख्न चाहने अमेरिकी बाबुआमाका अधिकार र हितलाई सुरक्षित गर्न अमेरिकी विदेश मन्त्रालय र युएस सिटिजनशिप एण्ड इमिग्रेशन सर्भिसेस् (युएससीआइएस) ले धर्मपुत्र-पुत्रीसम्बन्धी नयाँ आवेदनहरूमाथिको न्यायिक निर्णय गर्ने र सोसँग सम्बन्धित वेवारिसे भनी प्रस्तुत नेपाली बालबालिकालाई भिसा जारी गर्ने काममा संयुक्त रूपमा रोक लगाउने निर्णय गरेको छ ।

अमेरिकी विदेश मन्त्रालयले नेपाल सरकारसँग हालै गरेका अन्तरक्रियाहरूबाट तथा अनाथालय र प्रहरी विभागहरूको स्थलगत भ्रमण लगायत विभिन्न वेवारिसेसम्बन्धी मुद्दाहरूको पुनरावलोकन र अनुसन्धानबाट नेपालका वेवारिसे बालबालिकाहरू वास्तवमै वेवारिसे हुन् भनेर प्रस्तुत गरिएका कागजातहरू अविश्वसनीय रहेको ठहर हुन आएको छ । जन्मदर्ता प्रमाणपत्र जस्ता नागरिक अभिलेखहरूमा उल्लेख गरिने जानकारी प्रायः गलत वा भ्रूटो हुने गरेका छन् । वेवारिसे भन्ने गरिएका बालबालिकाको सम्बन्धमा गरिने छानबीन सम्बन्धित कागजातमा उल्लिखित अधिकारीहरू नभेटिनुका कारण अप्ट्यारोमा पर्ने गरेको छ । बालबालिकासँग सम्बन्धित सूचना प्रहरी तथा अनाथालयको रेकर्डमा भिडाएर हेर्ने कन्सुलर अधिकृतहरूको प्रयासमा प्रहरी तथा अनाथालयका अधिकारीहरूले प्रायः असहयोग गर्ने गरेको पाईन्छ । एकपटक एउटा बच्चाको बाबुआमाले सक्रियतापूर्वक उसको खोजी गरिरहेका थिए जबकि उक्त बच्चालाई धर्मसन्तान बनाएर लैजान सम्भावित ग्रहणकर्ता अमेरिकी परिवार तोकिसकेको थियो । नेपालमा वेवारिसे भनिएका बालबालिकाका सन्दर्भमा प्रस्तुत कागजात अविश्वसनीय हुने गरेको अमेरिकी विदेश मन्त्रालयले ठहर गरेको र छानबीनका क्रममा प्रायः असहयोग र अझ कहिलेकाहीं सक्रियतापूर्वक रोकावट हुने गरेको अवस्थामा अमेरिकी सरकारले वेवारिसे भनी दर्ता भएका बालबालिका अनाथ नै हुन् भनी यकिन गर्न नसक्ने अवस्था छ । विश्वसनीय कागजातको अभावमा बालबालिका अनाथ हो भनी दिइएको आवेदनउपर पूर्ण रूपमा कार्यवाही गर्न अमेरिकी सरकारका लागि सम्भव छैन ।

हाम्रो जानकारीमा भएसम्म अन्य देशहरूले पनि अनाथ भनी पेश गरिएका बालबालिका साँच्चिकै अन्तरदेशीय धर्मसन्तान ग्रहणका लागि उपयुक्त छन् कि छैनन् भनी विश्वास गर्न नसकेका कारण नेपालबाट धर्मपुत्र-पुत्री ग्रहणसम्बन्धमा नयाँ आवेदन लिन छोडिसकेका छन् ।

वेवारिसे भनिएका नेपाली बालबालिकालाई धर्मपुत्र-पुत्री ग्रहण गर्न पेश हुने नयाँ आवेदनउपर कार्यवाही अगाडि बढाउन यो विज्ञप्ति जारी भएकै मितिदेखि बन्द गरिएको छ । तर यो सूचना जारी भएको मितिभन्दा अगाडि नै परेका आवेदनहरूका सम्बन्धमा अनाथ भनी प्रस्तुत ती बालबालिकाका लागि सम्भावित ग्रहणकर्ता अभिभावक तोकिसकेको अवस्थामा र त्यस सम्बन्धमा नेपाल सरकारबाट आधिकारिक रूपमा सिफारिश पत्र प्रमाणित भएको अवस्थामा प्रत्येक आवेदनउपर छुट्टाछुट्टै रूपमा र प्राप्त प्रमाणहरूको पूर्णतालाई आधार मान्दै कार्यवाही जारी राखिनेछ । अमेरिकी विदेश मन्त्रालयले

यससम्बन्धमा योग्यता पुगेका सम्भावित ग्रहणकर्ता अभिभावकलाई सम्पर्क गर्नेछ । कामकार्यवाही जारी रहेका आवेदनहरू विश्वसनीय प्रमाणद्वारा पुष्टि भएको अवस्थामा मात्र स्वीकृत हुनेछन् । र सम्बन्धित बालबालिकाको अधिकतम् हितलाई मध्यनजर गर्दै तत्सम्बन्धमा आवश्यक कार्यवाही यथाशीघ्र रुपमा अगाडि बढाउन हरसम्भव प्रयास गरिनेछ ।

#####